

**കാഞ്ഞിരപ്പള്ളി - എരുമേലി റോഡിലെ പാലം നവീകരണം**

103 (713) ശ്രീ. സെബാസ്റ്റ്യൻ കുളത്തുകുത്ത്: താഴെക്കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) കാഞ്ഞിരപ്പള്ളി - എരുമേലി റോഡിലെ ഇരുപത്തിയാറാം മൈൽ ജംഗ്ഷനിലുള്ള പാലം അപകടാവസ്ഥയിലാണെന്നത് ശ്രദ്ധയിൽപ്പെട്ടിട്ടുണ്ടോ?

ശ്രദ്ധയിൽപ്പെട്ടിട്ടുണ്ട്.

(ബി) എഴുപത് വർഷം പഴക്കമുള്ളതും ശബരി പാതയിലുൾപ്പെടുന്നതുമായ പ്രസ്തുത പാലം പുതുക്കിപ്പണിയുന്നതിന് ഭരണാനുമതി നൽകാൻ നടപടി സ്വീകരിക്കുമോ; വിശദാംശം വ്യക്തമാക്കുമോ?

പ്രസ്തുത പാലം പുതുക്കിപ്പണിയുന്നതിനുള്ള 246.80 ലക്ഷം രൂപയുടെ പ്രൊപ്പോസൽ സർക്കാർ പരിശോധിച്ചുവരുന്നു.

**ഉദ്യോഗസ്ഥർക്കെതിരെ നടപടി ശിപാർശ**

104(714) ശ്രീ. എൻ. ഷംസുദ്ദീൻ: താഴെക്കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ പൊതുമരാമത്ത് വകുപ്പിലെ പ്രവൃത്തികളിലെ ക്രമക്കേടുകൾ ധനകാര്യ പരിശോധനാ വിഭാഗം പരിശോധിച്ച് ബന്ധപ്പെട്ട ഉദ്യോഗസ്ഥർക്കെതിരെ നടപടി ശിപാർശ ചെയ്ത് സമർപ്പിക്കുന്ന റിപ്പോർട്ടുകളിൽ വകുപ്പ് സ്വീകരിക്കുന്ന നടപടികൾ എന്തെല്ലാമാണെന്ന് വിശദീകരിക്കുമോ?

ധനകാര്യ പരിശോധനാ വിഭാഗത്തിന്റെ റിപ്പോർട്ടിൽ ക്രമക്കേടുകൾക്ക് ഉത്തരവാദികളെന്ന് കണ്ടെത്തുന്ന ഉദ്യോഗസ്ഥർക്കെതിരെ 1960-ലെ കേരള സിവിൽ സർവ്വീസസ് (തരംതിരിവും നിയന്ത്രണവും അപ്പീലും) ചട്ടങ്ങൾ പ്രകാരമുള്ള ശിക്ഷണ നടപടികൾ സ്വീകരിക്കാറുണ്ട്. കൂടാതെ കുറ്റക്കാരായി കണ്ടെത്തുന്ന കരാറുകാരെ കരിമ്പട്ടികയിൽ ഉൾപ്പെടുത്തുന്നതിനുള്ള നടപടികൾ സ്വീകരിക്കാറുണ്ട്.

(ബി) കൊല്ലം ജില്ലയിലെ പൊതുമരാമത്ത് പ്രവൃത്തികളിലെ ക്രമക്കേടുകൾ സംബന്ധിച്ച് ധനകാര്യ പരിശോധനാ വിഭാഗം നൽകിയ റിപ്പോർട്ടുകളിന്മേൽ നടപടി സ്വീകരിച്ചിട്ടുണ്ടോ; ഇതുസംബന്ധിച്ച് കൂടുതൽ അന്വേഷണത്തിന് വിജിലൻസിനോട് ആവശ്യപ്പെട്ടിട്ടുണ്ടോ; വിശദാംശം ലഭ്യമാക്കുമോ?

ഉണ്ട്. കൊല്ലം ജില്ലയിലെ പൊതുമരാമത്ത് പ്രവൃത്തികളിലെ ക്രമക്കേടുകൾ സംബന്ധിച്ച് ധനകാര്യ പരിശോധനാവിഭാഗത്തിന്റെ ശിപാർശകളിന്മേൽ നടപടി സ്വീകരിച്ച് റിപ്പോർട്ട് ചെയ്യാൻ ഭരണ വിഭാഗം ചീഫ് എഞ്ചിനീയർക്ക് നിർദ്ദേശം

നൽകിയിട്ടുണ്ട്. ധനകാര്യ പരിശോധനാ വിഭാഗത്തിന്റെ ശുപാർശയിൽ പരാമർശിക്കുന്ന ആരോപണവിധേയരായ ഉദ്യോഗസ്ഥർക്കെതിരെ വകുപ്പുതല അച്ചടക്ക നടപടി പരിശോധിച്ചുവരുന്നു. ധനകാര്യ പരിശോധനാവിഭാഗം ശുപാർശ ചെയ്തത് നസരിച്ച് വിശദമായ അന്വേഷണത്തിനായി വിജിലൻസ് വകുപ്പിനോട് അഭ്യർത്ഥിച്ചിട്ടുണ്ട്.

(സി) കൊല്ലം ജില്ലയിൽ ധനകാര്യ പരിശോധനാവിഭാഗം കണ്ടെത്തിയതിന് സമാനസ്വഭാവമുള്ള ക്രമക്കേടുകൾ തൃശ്ശൂർ റോഡ്സ് ഡിവിഷൻ കാര്യലയത്തിലും അനുബന്ധ ഓഫീസുകളിലും കണ്ടെത്തിയതിനെത്തുടർന്ന് സ്വീകരിച്ച വകുപ്പുതല നടപടികൾ (4-5-2020-ലെ സ.ഉ. (സാധ.) നമ്പർ 425/2020/ പൊ.മ.വ.) ഇവിടെ സ്വീകരിക്കാൻ സാധിക്കാത്തത് എന്തുകൊണ്ടാണെന്ന് വിശദമാക്കുമോ?

ഓരോ കേസിലും ശുപാർശയുടെ അടിസ്ഥാനത്തിലും ഉദ്യോഗസ്ഥരുടെ വിശദീകരണം പരിശോധിച്ചും കുറ്റത്തിന്റെ ഗൗരവമനുസരിച്ചും ചട്ടപ്രകാരമുള്ള നടപടികളാണ് സ്വീകരിക്കുന്നത്.

#### ഭാരത്മാല പദ്ധതി

105(715) ശ്രീ. എൻ. എ. നെല്ലിക്കുന്ന്: താഴെക്കാണുന്ന ചോദ്യങ്ങൾക്ക് പൊതുമാതൃത്വ-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) ഭാരത്മാല പദ്ധതിയുടെ വിശദാംശം നൽകുമോ;

(ബി) പ്രസ്തുത പദ്ധതിപ്രകാരം റോഡുകൾ നിർമ്മിക്കുന്നുണ്ടെങ്കിൽ സംസ്ഥാനത്ത് ഇതുവരെ അപ്രകാരം എത്ര റോഡുകൾ നിർമ്മിച്ചിട്ടുണ്ടെന്നും അവയുടെ പേരുകളും ചെലവഴിച്ച തുകയും സഹിതം ജില്ല തിരിച്ച് വ്യക്തമാക്കാമോ;

(സി) സംസ്ഥാനത്ത് പുതിയതായി ഭാരത്മാല പദ്ധതിയിലുൾപ്പെടുത്തി റോഡുകൾ നിർമ്മിക്കാൻ ധാരണയായിട്ടുണ്ടോയെന്ന് വ്യക്തമാക്കാമോ;

&

(ഡി) എങ്കിൽ ഏതെല്ലാം റോഡുകൾ എത്ര കിലോമീറ്ററിലാണ് നിർമ്മിക്കുന്നതെന്നും ഓരോ റോഡിനും ചെലവഴിക്കുന്ന തുക എത്രയാണെന്നും ജില്ല തിരിച്ച് വ്യക്തമാക്കാമോ?

(എ-ഡി) സംസ്ഥാനത്ത് ഭാരത്മാല പദ്ധതി പ്രകാരം നിർമ്മിക്കുന്ന റോഡുകളുടെ വിശദവിവരങ്ങൾ അനുബന്ധമായി ചേർക്കുന്നു.\*

\*നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.